

Двинага

Двина, эгәр синең агымыңны
Борып булса иде кирегә,
Дулкыныңа төреп, бу гәүдәмне
Алып китәр идең илемә.

Мин теләдем көрәш давылында
Колач жәеп батыр йөзәргә,
Тик чикләнде гомрем коллык белән,
Бу хурлыкка ничек түзәргә?

Агымыңны түгел, мөмкин булса,
Бөтен үткән тормыш юлымны
Мин кайтарып идем кире борып,
Бирер өчен илгә жырымны.

Күңлем риза туган туфрагымда
Бөтен авырлыкка түзәргә,
Теләр идем илдә мин иректә
Ижат дәрьясында йөзәргә.

Мин үкенмим, илгә кайтып үлсәм,
Жир яшерсә туган баласын.
Соң беләм бит кабрем эргәсендә
Һәйкәл булып жырым каласын.

Килешә алмый күңлем коллык белән,
Башны һаман шушы уй баса.
Йөгрек дулкыннарың кочагына
Ал син, Двина, мине, булмаса.

Табар идем, бәлки, мин юаныч,
Дулкыныңда синең чайкалып.
Күрсен халкым үле гәүдәмнең дә,
Аны сагынып, илгә кайтканын.

Двина, Двина, көчле агымыңны
Борып булса иде кирегә,
Жырым белән бергә бу гәүдәмне
Алып китәр идең илемә.